
Svatmanirupanam

ಸ್ವಾತ್ಮನಿರೂಪಣಂ

Document Information



Text title : Svatanirupanam

File name : svAtmanirUpaNam.itx

Category : major_works, shankarAchArya, advaita

Location : doc_z_misc_major_works

Transliterated by : Geoffrey Leroy

Proofread by : Geoffrey Leroy, M N Ramanuja

Latest update : March 8, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2025

sanskritdocuments.org



ಸ್ವಾತ್ಮನಿರೂಪಣಂ



ಶ್ರೀಗುರುಚರಣದ್ವಂದ್ವಂ ವಂದೇಽಹಂ ಮಥಿತದುಃಸಹದ್ವಂದ್ವಂ .
ಭ್ರಾಂತಿಗ್ರಹೋಪಶಾಂತಿಂ ಪಾಂಸುಮಯಂ ಯಸ್ಯ ಭಸಿತಮಾತನುತೇ .. 1..
ದೇಶಿಕವರಂ ದಯಾಲುಂ ವಂದೇಽಹಂ ನಿಹತನಿಖಿಲಸಂದೇಹಂ .
ಯಚ್ಚರಣದ್ವಯಮದ್ವಯಮನುಭವಮುಪದಿಶತಿ ತತ್ಪದಸ್ಯಾರ್ಥಂ .. 2..
ಸಂಸಾರದಾವಪಾವಕಸಂತಪ್ತಃ ಸಕಲಸಾಧನೋಪೇತಃ .
ಸ್ವಾತ್ಮನಿರೂಪಣನಿಪುಣೈರ್ವಾಕ್ಯೈಃ ಶಿಷ್ಯಃ ಪ್ರಬೋಧ್ಯತೇ ಗುರುಣಾ .. 3..
ಅಸ್ತಿ ಸ್ವಯಮಿತ್ಯಸ್ಮಿನ್ನರ್ಥೇ ಕಸ್ಯಾಸ್ತಿ ಸಂಶಯಃ ಪುಂಸಃ .
ಅತ್ರಾಪಿ ಸಂಶಯಶ್ಚೇತ್ಸಂಶಯಿತಾ ಯಃ ಸ ಏವ ಭವಸಿ ತ್ವಂ .. 4..
ನಾಹಮಿತಿ ವೇತ್ತಿ ಯೋಽಸೌ ಸತ್ಯಂ ಬ್ರಹ್ಮೈವ ವೇತ್ತಿ ನಾಸ್ತೀತಿ .
ಅಹಮಸ್ಮೀತಿ ವಿಜಾನನ್ಬ್ರಹ್ಮೈವಾಸೌ ಸ್ವಯಂ ವಿಜಾನಾತಿ .. 5..
ಬ್ರಹ್ಮ ತ್ವಮೇವ ತಸ್ಮಾನ್ನಾಹಂ ಬ್ರಹ್ಮೇತಿ ಮೋಹಮಾತ್ರಮಿದಂ .
ಮೋಹೇನ ಭವತಿ ಭೇದಃ ಕ್ಲೇಶಾಃ ಸರ್ವೇ ಭವಂತಿ ತನ್ಮೂಲಾಃ .. 6..
ನ ಕ್ಲೇಶಪಂಚಕಮಿದಂ ಭಜತೇ ಕೃತಕೋಶಪಂಚಕವಿವೇಕಃ .
ಅತ ಏವ ಪಂಚ ಕೋಶಾನ್ಮುಶಲಧಿಯಃ ಸಂತತಂ ವಿಚಿನ್ವಂತಿ .. 7..
ಅನ್ನಪ್ರಾಣಮನೋಮಯವಿಜ್ಞಾನಾನಂದಪಂಚಕೋಶಾನಾಂ .
ಏಕೈಕಾಂತರಭಾಜಾಂ ಭಜತಿ ವಿವೇಕಾತ್ಪ್ರಕಾಶತಾಮಾತ್ಮಾ .. 8..
ವಪುರಿದಮನ್ನಮಯಾಖ್ಯಃ ಕೋಶೋ ನಾತ್ಮಾ ಜಡೋ ಘಟಪ್ರಾಯಃ .
ಪ್ರಾಗುತ್ಪತ್ತೇಃ ಪಶ್ಚಾತ್ತದಭಾವಸ್ಯಾಪಿ ದೃಶ್ಯಮಾನತ್ವಾತ್ .. 9..
ಕೋಶಃ ಪ್ರಾಣಮಯೋಽಯಂ ವಾಯುವಿಶೇಷೋ ವಪುಷ್ಯವಚ್ಚಿನ್ಮಃ .
ಅಸ್ಯ ಕಥಮಾತ್ಮತಾ ಸ್ಯಾತ್ಪುತ್ರಪ್ತಷ್ಟಾಭ್ಯಾಮುಪೇಯುಷಃ ಪೀಡಾಂ .. 10..
ಕುರುತೇ ವಪುಷ್ಯಹಂತಾಂ ಗೇಹಾದೌ ಯಃ ಕರೋತಿ ಮಮತಾಂ ಚ .
ರಾಗದ್ವೇಷವಿಧೇಯೋ ನಾಸಾವಾತ್ಮಾ ಮನೋಮಯಃ ಕೋಶಃ .. 11..
ಸುಪ್ತೌ ಸ್ವಯಂ ವಿಲೀನಾ ಬೋಧೇ ವ್ಯಾಪ್ತಾ ಕಲೇವರಂ ಸಕಲಂ .
ವಿಜ್ಞಾನಶಬ್ದವಾಚ್ಯಾ ಚಿತ್ಪ್ರತಿಬಿಂಬೋ ನ ಬುದ್ಧಿರಪ್ಯಾತ್ಮಾ .. 12..
ಸುಪ್ತಿಗತೈಃ ಸುಖಲೇಶೈರಭಿಮನುತೇ ಯಃ ಸುಖೀ ಭವಾಮೀತಿ .
ಆನಂದಕೋಶನಾಮಾ ಸೋಽಹಂಕಾರಃ ಕಥಂ ಭವೇದಾತ್ಮಾ .. 13..

ಯಃ ಸ್ಫುರತಿ ಬಿಂಬಭೂತಃ ಸ ಭವೇದಾನಂದ ಏವ ಸಕಲಾತ್ಮಾ .
 ಪ್ರಾಗ್ಗೂರ್ವ್ವಮಪಿ ಚ ಸತ್ತ್ವಾದವಿಕಾರಿತ್ವಾದಬಾಧ್ಯಮಾನತ್ವಾತ್ .. 14..
 ಅನ್ನಮಯಾದೇರಸ್ಮಾದಪರಂ ಯದಿ ನಾನುಭೂಯತೇ ಕಿಂಚಿತ್ .
 ಅನುಭವಿತಾನ್ನಮಯಾದೇರಸ್ತೀತ್ಯಸ್ಮಿನ್ನ ಕಶ್ಚಿದಪಲಾಪಃ .. 15..
 ಸ್ವಯಮೇವಾನುಭವತ್ವಾದ್ಯದ್ಯಪ್ಯೇತಸ್ಯ ನಾನುಭಾವ್ಯತ್ವಂ .
 ಸಕೃದಪ್ಯಭಾವಶಂಕಾ ನ ಭವೇದ್ಬೋಧಸ್ವರೂಪಸತ್ತ್ವಾಯಾಃ .. 16..
 ಅನುಭವತಿ ವಿಶ್ವಮಾತ್ಮಾ ವಿಶ್ವೇನಾಸೌ ನ ಚಾನುಭೂಯೇತ .
 ನ ಖಲು ಪ್ರಕಾಶ್ಯತೇನೌ ವಿಶ್ವಮಶೇಷಂ ಪ್ರಕಾಶಯನ್ಭಾನುಃ .. 17..
 ತದಿದಂ ತಾದೃಶಮೀದೃಶಮೇತಾವತ್ತಾವದಿತಿ ಚ ಯನ್ನ ಭವೇತ್ .
 ಬ್ರಾಹ್ಮ ತದಿತ್ಯವಧೇಯಂ ನೋ ಚೇದ್ವಿಷಯೋ ಭವೇತ್ಪರೋಕ್ಷಂ ಚ .. 18..
 ಇದಮಿದಮಿತಿ ಪ್ರತೀತೇ ವಸ್ತುನಿ ಸರ್ವತ್ರ ಬಾಧ್ಯಮಾನೇಽಪಿ .
 ಅನಿದಮಬಾಧ್ಯಂ ತತ್ತ್ವಂ ಸತ್ತ್ವಾದೇತಸ್ಯ ನ ಚ ಪರೋಕ್ಷತ್ವಂ .. 19..
 ನಾವೇದ್ಯಮಪಿ ಪರೋಕ್ಷಂ ಭವತಿ ಬ್ರಹ್ಮ ಸ್ವಯಂಪ್ರಕಾಶತ್ವಾತ್ .
 ಸತ್ಯಂ ಜ್ಞಾನಮನಂತಂ ಬ್ರಹ್ಮೇತ್ಯೇತಸ್ಯ ಲಕ್ಷಣಂ ಪ್ರಥತೇ .. 20..
 ಸತಿ ಕೋಶಶಕ್ತೃಪಾಧೌ ಸಂಭವತಸ್ತಸ್ಯ ಜೀವತೇಶ್ವರತೇ .
 ನೋ ಚೇತ್ತಯೋರಭಾವಾದ್ವಿಗತವಿಶೇಷಂ ವಿಭಾತಿ ನಿಜರೂಪಂ .. 21..
 ಸತಿ ಸಕಲದೃಶ್ಯಬಾಧೇ ನ ಕಿಮಪ್ಯಸ್ತಿತಿ ಲೋಕಸಿದ್ಧಂ ಚೇತ್ .
 ಯನ್ನ ಕಿಮಪೀತಿ ಸಿದ್ಧಂ ಬ್ರಹ್ಮ ತದೇವೇತಿ ವೇದತಃ ಸಿದ್ಧಂ .. 22..
 ಏವಂ ಮತಿರಹಿತಾನಾಂ ತತ್ತ್ವಮಸೀತ್ಯಾದಿವಾಕ್ಯಚಿಂತನಯಾ .
 ಪ್ರತಿಭಾತ್ಯೇಷ ಪರೋಕ್ಷವದಾತ್ಮಾ ಪ್ರತ್ಯಕ್ಷಪ್ರಕಾಶಮಾನೋಽಪಿ .. 23..
 ತಸ್ಮಾತ್ಪದಾರ್ಥಶೋಧನಪೂರ್ವಂ ವಾಕ್ಯಸ್ಯ ಚಿಂತಯನ್ನರ್ಥಂ .
 ದೇಶಿಕದಯಾಪ್ರಭಾವಾದಪರೋಕ್ಷಯತಿ ಕ್ಷಣೇನ ಚಾತ್ಮಾನಂ .. 24..
 ದೇಹೇಂದ್ರಿಯಾದಿಧರ್ಮಾನಾತ್ಮನ್ಯಾರೋಪಯನ್ನಭೇದೇನ .
 ಕರ್ತೃತ್ವಾದ್ಯಭಿಮಾನೀ ಬೋಧಃ ಸ್ವಾತ್ಮವತ್ಪದಸ್ಯ ವಾಚ್ಯೋಽರ್ಥಃ .. 25..
 ದೇಹಸ್ಯ ಚೇಂದ್ರಿಯಾಣಾಂ ಸಾಕ್ಷೀ ತೇಭ್ಯೋ ವಿಲಕ್ಷಣತ್ವೇನ .
 ಪ್ರತಿಭಾತಿ ಯೋವಬೋಧಃ ಪ್ರೋಕ್ತೋಽಸೌ ತ್ವಂಪದಸ್ಯ ಲಕ್ಷೋಽರ್ಥಃ .. 26..
 ವೇದಾವಸಾನವಾಚಾ ಸಂವೇದ್ಯಂ ಸಕಲಜಗದುಪಾದಾನಂ .
 ಸರ್ವಜ್ಞತಾದ್ಯುಪೇತಂ ಚೈತನ್ಯಂ ತತ್ಪದಸ್ಯ ವಾಚ್ಯೋಽರ್ಥಃ .. 27..
 ವಿವಿಧೋಪಾಧಿವಿಮುಕ್ತಂ ವಿಶ್ವಾತೀತಂ ವಿಶುದ್ಧಮದ್ವೈತಂ .
 ಅಕ್ಷರಮನುಭವವೇದ್ಯಂ ಚೈತನ್ಯಂ ತತ್ಪದಸ್ಯ ಲಕ್ಷೋಽರ್ಥಃ .. 28..
 ಸಾಮಾನಾಧಿಕರಣ್ಯಂ ತದನು ವಿಶೇಷಣವಿಶೇಷ್ಯತಾ ಚೇತಿ .

ಅಥ ಲಕ್ಷ್ಯಲಕ್ಷಕತ್ವಂ ಭವತಿ ಪದಾರ್ಥಾತ್ಮನಾಂ ಚ ಸಂಬಂಧಃ .. 29..
 ಏಕತ್ರ ವೃತ್ತಿರರ್ಥೇ ಶಬ್ದಾನಾಂ ಭಿನ್ನವೃತ್ತಿಹೇತುನಾಂ .
 ಸಾಮಾನಾಧಿಕರಣ್ಯಂ ಭವತೀತ್ಯೇವಂ ವದಂತಿ ಲಾಕ್ಷಣಿಕಾಃ .. 30..
 ಪ್ರತ್ಯಕ್ಷಪರೋಕ್ಷತ್ವೇ ಪರಿಪೂರ್ಣತ್ವಂ ಚ ಸದ್ವಿತೀಯತ್ವಂ .
 ಇತರೇತರಂ ವಿರುದ್ಧಂ ತತ ಇಹ ಭವಿತವ್ಯಮೇವ ಲಕ್ಷಣಯಾ .. 31..
 ಮಾನಾಂತರೋಪರೋಧಾನುಖ್ಯಾರ್ಥಸ್ಯಾಪರಿಗ್ರಹೇ ಜಾತೇ .
 ಮುಖ್ಯಾವಿನಾಕೃತೇಽರ್ಥೇ ಯಾ ವೃತ್ತಿಃ ಸೈವ ಲಕ್ಷಣಾ ಪ್ರೋಕ್ತಾ .. 32..
 ನಿಖಿಲಮಪಿ ವಾಚ್ಯಮರ್ಥಂ ತೃಕ್ಷಾ ವೃತ್ತಿಸ್ತದಸ್ತೀತ್ಯರ್ಥೇ .
 ಜಹತೀತಿ ಲಕ್ಷಣಾ ಸ್ಯಾದ್ಗಂಗಾಯಾಂ ಘೋಷವದಿಹ ನ ಗ್ರಾಹ್ಯಾ .. 33..
 ವಾಚ್ಯಾರ್ಥಮತ್ಯಜಂತ್ಯಾ ಯಸ್ಯಾ ವೃತ್ತೇಃ ಪ್ರವೃತ್ತಿರನ್ಯಾರ್ಥೇ .
 ಇಯಮಜಹತೀತಿ ಕಥಿತಾ ಶೋಣೋ ಧಾವತಿವದತ್ರ ನ ಗ್ರಾಹ್ಯಾ .. 34..
 ಜಹದಜಹತೀತಿ ಸಾ ಸ್ಯಾದ್ಯಾ ವಾಚ್ಯಾರ್ಥಕದೇಶಮಪಹಾಯ .
 ಬೋಧಯತಿ ಚೈಕದೇಶಂ ಸೋಽಯಂ ದ್ವಿಜ ಇತಿವದಾಶ್ರಯೇದೇನಾಂ .. 35..
 ಸೋಽಯಂ ದ್ವಿಜ ಇತಿ ವಾಕ್ಯಂ ತೃಕ್ಷಾ ಪ್ರತ್ಯಕ್ಷರೋಕ್ಷದೇಶಾದ್ಯಂ .
 ದ್ವಿಜಮಾತ್ರಲಕ್ಷಕತ್ವಾತ್ಕಥಯತ್ಯೈಕ್ಯಂ ಪದಾರ್ಥಯೋರುಭಯೋಃ .. 36..
 ತದ್ವತ್ತತ್ವಮಸೀತಿ ತೃಕ್ಷಾ ಪ್ರತ್ಯಕ್ಷರೋಕ್ಷತಾದೀನಿ .
 ಚಿದ್ವಸ್ತು ಲಕ್ಷಯಿತ್ವಾ ಬೋಧಯತಿ ಸ್ಪಷ್ಟಮಸಿಪದೇನೈಕ್ಯಂ .. 37..
 ಇತ್ಥಂ ಬೋಧಿತಮರ್ಥಂ ಮಹತಾ ವಾಕ್ಯೇನ ದರ್ಶಿತೈಕೈನ .
 ಅಹಮಿತ್ಯಪರೋಕ್ಷಯತಾಂ ವೇದೋ ವೇದಯತಿ ವೀತಶೋಕತ್ವಂ .. 38..
 ಪ್ರಾಯಃ ಪ್ರವರ್ತಕತ್ವಂ ವಿಧಿವಚನಾಂ ಲೋಕವೇದಯೋರ್ಧ್ವಷ್ಟಂ .
 ಸಿದ್ಧಂ ಬೋಧಯತೋಽರ್ಥಂ ಕಥಮಿವ ತದ್ಭವತಿ ತತ್ತ್ವಮಸ್ಯಾದೇಃ .. 39..
 ವಿಧಿರೇವ ನ ಪ್ರವೃತ್ತಿಂತ ಜನಯತ್ಯಭಿಲಷಿತವಸ್ತುಬೋಧೋಽಪಿ .
 ರಾಜಾ ಯಾತಿ ಸುತೋಽಭೂದಿತಿ ಬೋಧೇನ ಪ್ರವರ್ತತೇ ಲೋಕಃ .. 40..
 ಐಕ್ಯಪರೈಃ ಶ್ರುತಿವಾಕ್ಯೈರಾತ್ಮಾ ಶಶ್ವತ್ಪ್ರಕಾಶ್ಯಮಾನೋಽಪಿ .
 ದೇಶಿಕದಯಾವಿಹೀನೈರಪರೋಕ್ಷಯಿತುಂ ನ ಶಕ್ಯತೇ ಪುರುಷೈಃ .. 41..
 ವಿರಹಿತಕಾಮ್ಯನಿಷಿದ್ಧೋ ವಿಹಿತಾನುಷ್ಠಾನನಿರ್ಮಲಸ್ವಾಂತಃ .
 ಭಜತಿ ನಿಜಮೇವ ಬೋಧಂ ಗುರುಣಾ ಕಿಮಿತಿ ತ್ವಯಾ ನ ಮಂತವ್ಯಂ .. 42..
 ಕರ್ಮಭಿರೇವ ನ ಬೋಧಃ ಪ್ರಭವತಿ ಗುರುಣಾ ವಿನಾ ದಯಾನಿಧಿನಾ .
 ಆಚಾರ್ಯವಾನ್ವಿ ಪುರುಷೋ ವೇದೇತ್ಯರ್ಥಸ್ಯ ವೇದಸಿದ್ಧತ್ವಾತ್ .. 43..
 ವೇದೋಽನಾದಿತಯಾ ವಾ ಯದ್ವಾ ಪರಮೇಶ್ವರಪ್ರಣೀತತಯಾ .
 ಭವತಿ ಪರಮಂ ಪ್ರಮಾಣಂ ಬಾಧೋ ನಾಸ್ತಿ ಸ್ವತಶ್ಚ ಪರತೋ ವಾ .. 44..

ನಾಪೇಕ್ಷತೇ ಯದನ್ಯದ್ಯದಪೇಕ್ಷಂತೇಽಖಿಲಾನಿ ಮಾನಾನಿ .
 ವಾಕ್ಯಂ ತನ್ನಿಗಮಾನಾಂ ಮಾನಂ ಬ್ರಹ್ಮಾದ್ಯತೀಂದ್ರಿಯಾವಗತೌ .. 45..
 ಮಾನಂ ಪ್ರಬೋಧಯಂತಂ ಬೋಧಂ ಮಾನೇನ ಯೇ ಬುಭುತ್ಸಂತೇ .
 ಏಧೋಭಿರೇವ ದಹನಂ ದಗ್ಧಂ ವಾಂಛಂತಿ ತೇ ಮಹಾತ್ಮಾನಃ .. 46..
 ವೇದೋಽನಾದಿರಮುಷ್ಯ ವ್ಯಂಜಕ ಈಶಃ ಸ್ವಯಂಪ್ರಕಾಶಾತ್ಮಾ .
 ತದಭಿವ್ಯಕ್ತಿಮುದೀಕ್ಷ್ಯ ಪ್ರೋಕ್ಷೋಽಸೌ ಸೂರಿಭಿಃ ಪ್ರಮಾಣಮಿತಿ .. 47..
 ರೂಪಾಣಾಮವಲೋಕೇ ಚಕ್ಷುರಿವಾನ್ಯನ್ನ ಕಾರಣಂ ದೃಷ್ಟಂ .
 ತದ್ವದದೃಷ್ಟಾವಗತೌ ವೇದವದನ್ಯೋ ನ ವೇದಕೋ ಹೇತುಃ .. 48..
 ನಿಗಮೇಷು ನಿಶ್ಚಿತಾರ್ಥಂ ತಂತ್ರೇ ಕಶ್ಚಿದ್ಭದಿ ಪ್ರಕಾಶಯತಿ .
 ತದಿದಮನುವಾದಮಾತ್ರಂ ಪ್ರಾಮಾಣ್ಯಂ ತಸ್ಯ ಸಿದ್ಧತಿ ನ ಕಿಂಚಿತ್ .. 49..
 ಅಂಶದ್ವಯವತಿ ನಿಗಮೇ ಸಾಧಯತಿ ದ್ವೈತಮೇವ ಕೋಽಪ್ಯಂಶಃ .
 ಅದ್ವೈತಮೇವ ವಸ್ತು ಪ್ರತಿಪಾದಯತಿ ಪ್ರಸಿದ್ಧಮಪರೋಽಂಶಃ .. 50..
 ಅದ್ವೈತಮೇವ ಸತ್ಯಂ ತಸ್ಮಿಂದ್ವೈತಂ ನ ಸತ್ಯಮದ್ಭುತಂ .
 ರಜತಮಿವ ಶುಕ್ತಿಕಾಯಾಂ ಮೃಗತೃಷ್ಣಾಯಾಮಿವೋದಕಸ್ಫುರಣಂ .. 51..
 ಆರೋಪಿತಂ ಯದಿ ಸ್ಯಾದದ್ವೈತಂ ವಸ್ತವಸ್ತುನಿ ದ್ವೈತೇ .
 ತದಯುಕ್ತಮೇವ ಯಸ್ಮಾತ್ಸತ್ತ್ವೇಽಧ್ಯಾಸೋ ಭವತ್ಯಸತ್ಯಾನಾಂ .. 52..
 ಯದ್ಯಾರೋಪಣಮುಭಯೋಸ್ತದ್ವ್ಯತಿರಿಕ್ತಸ್ಯ ಕಸ್ಯಚಿದಭಾವಾತ್ .
 ಆರೋಪಣಂ ನ ಶೂನ್ಯೇ ತಸ್ಮಾದದ್ವೈತಸತ್ಯತಾ ಗ್ರಾಹ್ಯಾ .. 53..
 ಪ್ರತ್ಯಕ್ಷಾದ್ಯನವಗತಂ ಶ್ರುತ್ಯಾ ಪ್ರತಿಪಾದನೀಯಮದ್ವೈತಂ .
 ದ್ವೈತಂ ನ ಪ್ರತಿಪಾದ್ಯಂ ತಸ್ಯ ಸ್ವತಃ ಏವ ಲೋಕಸಿದ್ಧತ್ವಾತ್ .. 54..
 ಅದ್ವೈತಂ ಸುಖರೂಪಂ ದುಃಸಹದುಃಖಂ ಸದಾ ಭವೇದ್ವೈತಂ .
 ಯತ್ರ ಪ್ರಯೋಜನಂ ಸ್ಯಾತ್ಪ್ರತಿಪಾದಯತಿ ಶ್ರುತಿಸ್ತದೇವಾಸೌ .. 55..
 ನಿಗಮಗಿರಾ ಪ್ರತಿಪಾದ್ಯಂ ವಸ್ತು ಯದಾನಂದರೂಪಮದ್ವೈತಂ .
 ಸ್ವಾಭಾವಿಕಂ ಸ್ವರೂಪಂ ಜೀವತ್ವಂ ತಸ್ಯ ಕೇಚನ ಬ್ರುವತೇ .. 56..
 ಸ್ವಾಭಾವಿಕಂ ಯದಿ ಸ್ಯಾಜ್ಜೀವತ್ವಂ ತಸ್ಯ ವಿಶದವಿಜ್ಞಪ್ತೇಃ .
 ಸಕ್ರದಪಿ ನ ತದ್ವಿನಾಶಂ ಗಚ್ಛೇದುಷ್ಟಪ್ರಕಾಶವದ್ವಕ್ಷೇಃ .. 57..
 ಯದ್ವದಯೋ ರಸವಿದ್ಧಂ ಕಾಂಚನತಾಂ ಯಾತಿ ತದ್ವದೇವಾಸೌ .
 ಜೀವಃ ಸಾಧನಶಕ್ತ್ಯಾ ಪರತಾಂ ಯಾತಿತಿ ಕೇಚಿದಿಚ್ಛಂತಿ .. 58..
 ತದಿದಂ ಭವತಿ ನ ಯುಕ್ತಂ ಗತವತಿ ತಸ್ಮಿಂಶ್ಚಿರೇಣ ರಸವೀರ್ಯೇ .
 ಪ್ರತಿಪದ್ಯತೇ ಪ್ರಣಾಶಂ ಹೈಮೋ ವರ್ಣೋಽಪ್ಯಯಃಸಮಾರೂಢಃ .. 59..
 ಜೀವತ್ವಮಪಿ ತಥೇದಂ ಬಹುವಿಧಸುಖದುಃಖಲಕ್ಷಣೋಪೇತಂ .

ಗತಮಿವ ಸಾಧನಶಕ್ತ್ಯಾ ಪ್ರತಿಭಾತ್ಯೇವ ಪ್ರಯಾತಿ ನ ವಿನಾಶಂ .. 60..
 ತಸ್ಮಾತ್ಸ್ವತೋ ಯದಿ ಸ್ಯಾಜ್ಜೀವಃ ಸತತಂ ಸ ಏವ ಜೀವಃ ಸ್ಯಾತ್ .
 ಏವಂ ಯದಿ ಪರಮಾತ್ಮಾ ಪರಮಾತ್ಮೈವಾಯಮಿತಿ ಭವೇದ್ಯುಕ್ತಂ .. 61..
 ಯದಿ ವಾ ಪರೇಣ ಸಾಮ್ಯಂ ಜೀವಶ್ಚೇದ್ಭಜತಿ ಸಾಧನಬಲೇನ .
 ಕಾಲೇನ ತದಪಿ ಕಿಯತಾ ನಶ್ಯತ್ಯೇವೇತಿ ನಿಶ್ಚಿತಂ ಸಕಲೈಃ .. 62..
 ತಸ್ಮಾತ್ಪರಂ ಸ್ವಕೀಯಂ ದೇಹಂ ಮೋಹಾತ್ಮಕಂ ಚ ಸಂಸಾರಂ .
 ಸ್ವಜ್ಞಾನೇನ ಗ್ರಸಿತ್ವಾ ಪೂರ್ಣಃ ಸ್ವಯಮೇವ ಶಿಷ್ಯತೇ ನಾನ್ಯತ್ .. 63..
 ಸತ್ಯಂ ಜ್ಞಾನಮನಂತಂ ಪ್ರಕೃತಂ ಪರಮಾತ್ಮರೂಪಮದ್ವೈತಂ .
 ಅವಬೋಧಯಂತಿ ನಿಖಿಲಾಃ ಶ್ರುತಯಃ ಸ್ಮೃತಿಭಿಃ ಸಮಂ ಸಮಸ್ತಾಭಿಃ .. 64..
 ಅದ್ವೈತಬೋಧಕಾನಾಂ ನಿಖಿಲಾನಾಂ ನಿಗಮವಾಕ್ಯಜಾಲಾನಾಂ .
 ವಾಕ್ಯಾಂತರಾಣಿ ಸಕಲಾನ್ಯಭಿಧೀಯಂತೇಽಸ್ಯ ಶೇಷಭೂತಾನಿ .. 65..
 ಯಸ್ಮಿನ್ನಿಹಿರವದುದಿತೇ ತಿಮಿರವದಪಯಾಂತಿ ಕರ್ತೃತಾದೀನಿ .
 ಜ್ಞಾನಂ ವಿರಹಿತಭೇದಂ ಕಥಮಿವ ತದ್ಭವತಿ ತತ್ತ್ವಮಸ್ಯಾದೇಃ .. 66..
 ಕರ್ಮಪ್ರಕರಣನಿಷ್ಠಂ ಜ್ಞಾನಂ ಕರ್ಮಾಂಗಮಿಷ್ಯತೇ ಪ್ರಾಜ್ಞೈಃ .
 ಭಿನ್ನಪ್ರಕರಣಭಾಜಃ ಕರ್ಮಾಂಗತ್ವಂ ಕಥಂ ಭವೇಜ್ಜ್ಞಪ್ತೇಃ .. 67..
 ಅಧಿಕಾರಿವಿಷಯಭೇದೌ ಕರ್ಮಜ್ಞಾನಾತ್ಮಕಾವುಭೌ ಕಾಂಠೌ .
 ಏವಂ ಸತಿ ಕಥಮನಯೋರಂಗಾಂಗಿತ್ವಂ ಪರಸ್ಪರಂ ಘಟತೇ .. 68..
 ಜ್ಞಾನಂ ಕರ್ಮಣಿ ನ ಸ್ಯಾಜ್ಜ್ಞಾನೇ ಕರ್ಮೇದಮಪಿ ತಥಾ ನ ಸ್ಯಾತ್ .
 ತತ್ಕಥಮನಯೋರುಭಯೋಸ್ತಪನತಮೋವತ್ಸಮುಚ್ಚಯೋ ಘಟತೇ .. 69..
 ತಸ್ಮಾನ್ಮೋಹನಿವೃತ್ತೌ ಜ್ಞಾನಂ ನ ಸಹಾಯಮನ್ಯದರ್ಥಯತೇ .
 ಯದ್ವದ್ಭವತರತಿಮಿರಪ್ರಕರಪರಿದ್ವಂಸನೇ ಸಹಸ್ರಾಂಶುಃ .. 70..
 ಜ್ಞಾನಂ ತದೇವಮಮಲಂ ಸಾಕ್ಷೀ ವಿಶ್ವಸ್ಯ ಭವತಿ ಪರಮಾತ್ಮಾ .
 ಸಂಬದ್ಧತೇ ನ ಧರ್ಮೈಃ ಸಾಕ್ಷೀ ತೈರೇವ ಸಚ್ಚಿದಾನಂದಃ .. 71..
 ರಜ್ಜ್ವಾದೇರುರಗಾದ್ಯೈಃ ಸಂಬಂಧವದಸ್ಯ ದೃಶ್ಯಸಂಬಂಧಃ .
 ಸತತಮಸಂಗೋಽಯಮಿತಿ ಶ್ರುತಿರಪ್ಯಮುಮರ್ಥಮೇವ ಸಾಧಯತಿ .. 72..
 ಕರ್ತೃ ಚ ಕರ್ಮ ಚ ಯಸ್ಯ ಸ್ಫುರತಿ ಬ್ರಹ್ಮೈವ ತನ್ನ ಜಾನಾತಿ .
 ಯಸ್ಯ ನ ಕರ್ತೃ ನ ಕರ್ಮ ಸ್ಫುಟತರಮಯಮೇವ ವೇದಿತುಂ ಕ್ರಮತೇ .. 73..
 ಕರ್ತೃತ್ವಾದಿಕರ್ಮೇತನ್ಮಾಯಾಶಕ್ತ್ಯಾ ಪ್ರಪದ್ಯತೇ ನಿಖಿಲಂ .
 ಇತಿ ಕೇಚಿದಾಹುರೇಷಾ ಭ್ರಾಂತಿರ್ಬ್ರಹ್ಮಾತಿರೇಕತೋ ನಾನ್ಯತ್ .. 74..
 ತಸ್ಮಿನ್ನೃಹಣಿ ವಿದಿತೇ ವಿಶ್ವಮಶೇಷಂ ಭವೇದಿದಂ ವಿದಿತಂ .
 ಕಾರಣಮೃದಿ ವಿದಿತಾಯಾಂ ಘಟಕರಕಾದ್ಯಾ ಯಥಾವಗಮ್ಯಂತೇ .. 75..

ತದಿದಂ ಕಾರಣಮೇಕಂ ವಿಗತವಿಶೇಷಂ ವಿಶುದ್ಧಚಿದ್ರೂಪಂ .
ತಸ್ಮಾತ್ಸದೇಕರೂಪಾನ್ಮಾಯೋಪಹಿತಾದಭೂದಿದಂ ವಿಶ್ವಂ .. 76..
ಕಾರಣಮಸದಿತಿ ಕೇಚಿತ್ಕಥಯಂತ್ಯಸತೋ ಭವೇನ್ನ ಕಾರಣತಾ .
ಅಂಕುರಜನನೀ ಶಕ್ತಿಃ ಸತಿ ಖಲು ಬೀಜೇ ಸಮೀಕ್ಷ್ಯತೇ ಸಕಲೈಃ .. 77..
ಕಾರಣಮಸದಿತಿ ಕಥಯನ್ವಂಧ್ಯಾಪುತ್ರೇಣ ನಿರ್ವಹೇತ್ಕಾರ್ಯಂ .
ಕಿಂ ಚ ಮೃಗತೃಷ್ಣಿಕಾಂಭಃ ಪೀತ್ವೋದನ್ಯಾಂ ಮಹೀಯಸೀಂ ಶಮಯೇತ್ .. 78..
ಯಸ್ಮಾನ್ನ ಸೋಽಯಮಸತೋ ವಾದಃ ಸಂಭವತಿ ಶಾಸ್ತ್ರಯುಕ್ತಿಭ್ಯಾಂ .
ತಸ್ಮಾತ್ಸದೇವ ತತ್ತ್ವಂ ಸರ್ವೇಷಾಂ ಭವತಿ ಕಾರಣಂ ಜಗತಾಂ .. 79..
ಜಗದಾಕಾರತಯಾಪಿ ಪ್ರಥತೇ ಗುರುಶಿಷ್ಯವಿಗ್ರಹತಯಾಪಿ .
ಬ್ರಹ್ಮಾಕಾರತಯಾಪಿ ಪ್ರತಿಭಾತೀದಂ ಪರಾತ್ಪರಂ ತತ್ತ್ವಂ .. 80..
ಸತ್ಯಂ ಜಗದಿತಿ ಭಾನಂ ಸಂಸ್ಥತಯೇ ಸ್ಯಾದಪಕ್ಷಚಿತ್ತಾನಾಂ .
ತಸ್ಮಾದಸತ್ಯಮೇತನ್ನಿಖಿಲಂ ಪ್ರತಿಪಾದಯಂತಿ ನಿಗಮಾಂತಾಃ .. 81..
ಪರಿಪಕ್ಷಮಾನಸಾನಾಂ ಪುರುಷವರಾಣಾಂ ಪುರಾತನೈಃ ಸುಕೃತೈಃ .
ಬ್ರಹ್ಮೈವೇದಂ ಸರ್ವಂ ಜಗದಿತಿ ಭೂಯಃ ಪ್ರಬೋಧಯತ್ಯೇಷಃ .. 82..
ಅನವಗತಕಾಂಚನಾನಾಂ ಭೂಷಣಧೀರೇವ ಭೂಷಣೇ ಹೈಮೇ .
ಏವಮವಿವೇಕಭಾಜಾಂ ಜಗತಿ ಜನಾನಾಂ ನ ತಾತ್ತ್ವಿಕೇ ಧಿಷಣಾ .. 83..
ಅಹಮಾಲಂಬನಸಿದ್ಧಂ ಕಸ್ಯ ಪರೋಕ್ಷಂ ಭವೇದಿದಂ ಬ್ರಹ್ಮ .
ತದಪಿ ವಿಚಾರವಿಹೀನೈರಪರೋಕ್ಷಯಿತುಂ ನ ಶಕ್ಯತೇ ಮುಗ್ಧೈಃ .. 84..
ಅಹಮಿದಮಿತಿ ಚ ಮತಿಭ್ಯಾಂ ಸತತಂ ವ್ಯವಹರತಿ ಸರ್ವಲೋಕೋಽಪಿ .
ಪ್ರಥಮಾ ಪ್ರತೀಚಿ ಚರಮಾ ನಿವಸತಿ ವಪುರಿಂದ್ರಿಯಾದಿಬಾಹ್ಯಾರ್ಥೇ .. 85..
ವಪುರಿಂದ್ರಿಯಾದಿವಿಷಯೇ ಯಾಹಂಬುದ್ಧಿರ್ಮಹತ್ಯಸೌ ಭ್ರಾಂತಿಃ .
ತದ್ಬುದ್ಧಿರತಸ್ಮಿನ್ನಿತ್ಯಧ್ಯಾಸತ್ವೇನ ಶಾಸ್ತ್ರಮಾನತ್ವಾತ್ .. 86..
ತಸ್ಮಾದಶೇಷಸಾಕ್ಷೀ ಪರಮಾತ್ಮೈವಾಹಮರ್ಥ ಇತ್ಯುಚಿತಂ .
ಅಜಡವದೇವ ಜಡೋಽಯಂ ಸತ್ಸಂಬಂಧಾದ್ಭವತ್ಯಹಂಕಾರಃ .. 87..
ತಸ್ಮಾತ್ಸರ್ವಶರೀರೇಷ್ವಹಮಹಮಿತ್ಯೇವ ಭಾಸತೇ ಸ್ಪಷ್ಟಃ .
ಯಃ ಪ್ರತ್ಯಯೋ ವಿಶುದ್ಧಸ್ತಸ್ಯ ಬ್ರಹ್ಮೈವ ಭವತಿ ಮುಖ್ಯೋಽರ್ಥಃ .. 88..
ಗೋಶಬ್ಧಾರ್ಥೋ ಗೋತ್ವಂ ತದಪಿ ವ್ಯಕ್ತಿಃ ಪ್ರತೀಯತೇಽರ್ಥತಯಾ .
ಅಹಮರ್ಥಃ ಪರಮಾತ್ಮಾ ತದ್ವದ್ಭಾಂತ್ಯಾ ಭವತ್ಯಹಂಕಾರಃ .. 89..
ದಗ್ಧೌ ತ್ವಾದಿಕಮಯಸಃ ಪಾವಕಸಂಗೇನ ಭಾಸತೇ ಯದ್ವತ್ .
ತದ್ವಚ್ಛೇತನಸಂಗಾದಹಮಿ ಪ್ರತಿಭಾಂತಿ ಕರ್ತೃತಾದೀನಿ .. 90..
ದೇಹೇಂದ್ರಿಯಾದಿದೃಶ್ಯವ್ಯತಿರಿಕ್ತಂ ವಿಮಲಮತುಲಮದ್ವೈತಂ .

ಅಹಮರ್ಥ ಇತಿ ವಿದಿತ್ವಾ ತದ್ವ್ಯತಿರಿಕ್ತಂ ನ ಕಲ್ಪಯೇತ್ಕಿಂಚಿತ್ .. 91..
 ಯದ್ವತ್ಸುಖದುಃಖಾನಾಮವಯವಭೇದಾದನೇಕತಾ ದೇಹೇ .
 ತದ್ವದಿಹಾಸತಿ ಭೇದೇಽಪ್ಯನುಭವವೈವಿದ್ಯಮಾತ್ಮನಾಮೇಷಾಂ .. 92..
 ಕಿಮಿದಂ ಕಿಮಸ್ಯ ರೂಪಂ ಕಥಮಿದಮಾಸೀದಮುಷ್ಯ ಕೋ ಹೇತುಃ .
 ಇತಿ ನ ಕದಾಪಿ ವಿಚಿಂತ್ಯಂ ಚಿಂತ್ಯಂ ಮಾಯೇತಿ ಧೀಮತಾ ವಿಶ್ವಂ .. 93..
 ದಂತಿನಿ ದಾರುವಿಕಾರೇ ದಾರು ತಿರೋಭವತಿ ಸೋಽಪಿ ತತ್ತ್ವೇವ .
 ಜಗತಿ ತಥಾ ಪರಮಾತ್ಮಾ ಪರಮಾತ್ಮನ್ಯಪಿ ಜಗತ್ತಿರೋಧತ್ತೇ .. 94..
 ಆತ್ಮಮಯೇ ಮಹತಿ ಪಟೇ ವಿವಿಧಜಗಚ್ಚಿತ್ರಮಾತ್ಮನಾ ಲಿಖಿತಂ .
 ಸ್ವಯಮೇವ ಕೇವಲಮಸೌ ಪಶ್ಯನ್ನಮುದಂ ಪ್ರಯಾತಿ ಪರಮಾತ್ಮಾ .. 95..
 ಚಿನ್ಮಾತ್ರಮಮಲಮಕ್ಷಯಮದ್ವಯಮಾನಂದಮನುಭವಾರೂಢಂ .
 ಬ್ರಹ್ಮವಾಸ್ತಿ ತದನ್ಯನ್ನ ಕಿಮಪ್ಯಸ್ತೀತಿ ನಿಶ್ಚಯೋ ವಿದುಷಾಂ .. 96..
 ವ್ಯವಹಾರಸ್ಯ ದಶೇಯಂ ವಿದ್ಯಾವಿದ್ಯೇತಿ ಭೇದಪರಿಭಾಷಾ .
 ನಾಸ್ತೇವ ತತ್ತ್ವದೃಷ್ಟಾ ತತ್ತ್ವಂ ಬ್ರಹ್ಮೇವ ನಾನ್ಯದಸ್ತೃಸ್ಥಾತ್ .. 97..
 ಅಸ್ಯನ್ಯದಿತಿ ಮತಂ ಚೇತ್ತದಪಿ ಬ್ರಹ್ಮೇತದಸ್ತಿತಾರೂಪಂ .
 ವ್ಯತಿರಿಕ್ತಮಸ್ತಿತಾಯಾ ನಾಸ್ತಿತಯಾ ಶೂನ್ಯಮೇವ ತತ್ಸಿದ್ಧಂ .. 98..
 ತತ್ತ್ವಾ ವಬೋಧಶಕ್ತ್ಯಾ ಸುಸ್ಥಿತಯಾ ಬಾಧಿತಾಪಿ ಸಾ ಮಾಯಾ .
 ಆದೇಹಪಾತಮೇಷಾಮಾಭಾತ್ಯಾತ್ಮಾನಮಪಿ ನಿಜಂ ವಿದುಷಾಂ .. 99..
 ಏಷ ವಿಶೇಷೋ ವಿದುಷಾಂ ಪಶ್ಯಂತೋಽಪಿ ಪ್ರಪಂಚಸಂಸಾರಂ .
 ಪೃಥಗಾತ್ಮನೋ ನ ಕಿಂಚಿತ್ಪಶ್ಯೇಯುಃ ಸಕಲನಿಗಮನಿರ್ಣೇತಾತ್ .. 100..
 ಕಿಂ ಚಿಂತ್ಯಂ ಕಿಮಚಿಂತ್ಯಂ ಕಿಂ ಕಥನೀಯಂ ಕಿಮಪ್ಯಕಥನೀಯಂ .
 ಕಿಂ ಕೃತ್ಯಂ ಕಿಮಕೃತ್ಯಂ ನಿಖಿಲಂ ಬ್ರಹ್ಮೇತಿ ಜಾನತಾಂ ವಿದುಷಾಂ .. 101..
 ನಿಖಿಲಂ ದೃಶ್ಯವಿಶೇಷಂ ದೃಗ್ರೂಪತ್ವೇನ ಪಶ್ಯತಾಂ ವಿದುಷಾಂ .
 ಬಂಧೋ ನಾಪಿ ನ ಮುಕ್ತಿನಃ ಪರಾತ್ಮತ್ವಂ ನ ಚಾಪಿ ಜೀವತ್ವಂ .. 102..
 ಅಸಕ್ಯದನುಚಿಂತಿತಾನಾಮವ್ಯಾಹತತರನಿಜೋಪದೇಶಾನಾಂ .
 ಪ್ರಾಮಾಣ್ಯಪರಮಸೀಮ್ನಾಂ ನಿಗಮನಮಿದಮೇವ ನಿಖಿಲನಿಗಮಾನಾಂ .. 103..
 ಇತಿ ಬೋಧಿತಃ ಸ ಗುರುಣಾ ಶಿಷ್ಯೋ ಹೃಷ್ಯಃ ಪ್ರಣಮ್ಯ ತಂ ಪದಯೋಃ .
 ಸ್ವಾನುಭವಸಿದ್ಧಮರ್ಥಂ ಸ್ವಯಮೇವಾಂತರ್ವಿಚಾರಯಾಮಾಸ .. 104..
 ಅಜರೋಽಹಮಕ್ಷರೋಽಹಂ ಪ್ರಾಜ್ಞೋಽಹಂ ಪ್ರತ್ಯಗಾತ್ಮಬೋಧೋಽಹಂ .
 ಪರಮಾನಂದಮಯೋಽಹಂ ಪರಮಶಿವೋಽಹಂ ಭವಾಮಿ ಪರಿಪೂರ್ಣಃ .. 105..
 ಆದ್ಯೋಽಹಮಾತ್ಮಭಾಜಾಮಾತ್ಮಾನಂದಾನುಭೂತಿರಸಿಕೋಽಹಂ .
 ಆಬಾಲಗೋಪಮಖಿಲೈರಹಮಿತ್ಯನುಭೂಯಮಾನಮಹಿಮಾಹಂ .. 106..

ಇಹಪರಸುಖವಿಮುಖೋಽಹಂ ನಿಜಸುಖಬೋಧಾನುಭೂತಿಭರಿತೋಽಹಂ .
 ಇತಿಮತಿದೂರತರೋಽಹಂ ಭಾವೇತರಸುಖನಿಷಕ್ತಚಿತ್ತೋಽಹಂ .. 107..
 ಈಶೋಹಮೀಶ್ವರಾಣಾಮೀಷ್ಯಾದ್ವೇಷಾನುಷಂಗರಹಿತೋಽಹಂ .
 ಈಕ್ಷಣವಿಷಯಮತೀನಾಮೀಶ್ವಿತಪುರುಷಾರ್ಥಸಾಧನಪರೋಽಹಂ .. 108..
 ಉದಯೋಹಮೇವ ಜಗತಾಮುಪನಿಷದುದ್ಯಾನಕೃತವಿಹಾರೋಽಹಂ .
 ಉದ್ವೇಲಶೋಕಸಾಗರಬಾಡಬಮುಖವ್ಯವಾಹನಾರ್ಚಿರಹಂ .. 109..
 ಊರ್ಜಸ್ವಲನಿಜವಿಭವೈರೂರ್ಧ್ವಮಧಸ್ತೀರ್ಯಗಶ್ಚುವಾನೋಽಹಂ .
 ಊಹಾಪೋಹವಿಚಾರೈರುರರೀಕೃತವತ್ಪ್ರತೀಯಮಾನೋಽಹಂ .. 110..
 ಋಷಿರಹಮೃಷ್ಯಗಣೋಽಹಂ ದೃಷ್ಟಿರಹಂ ದೃಶ್ಯಮಾನಮಹಮೇವ .
 ಋದ್ಧಿರಹಂ ವೃದ್ಧಿರಹಂ ತೃಪ್ತಿರಹಂ ತೃಪ್ತಿದೀಪದೀಪ್ತಿರಹಂ .. 111..
 ಏಕೋಽಹಮೇತದೀದೃಶಮೇವಮಿತಿಸ್ಫುರಿತಭೇದರಹಿತೋಽಹಂ .
 ಏಷ್ಯವ್ಯೋಽಹಮನೀಹೈರಂತಃ ಸುಕೃತಾನುಭೂತಿಭೂತೋಽಹಂ .. 112..
 ಐಕ್ಯಾವಭಾಸಕೋಽಹಂ ವಾಕ್ಯಪರಿಜ್ಞಾನಪಾವನಮತೀನಾಂ .
 ಐಶಮಹಮೇವ ತತ್ತ್ವಂ ನೈಶತಮಃಪ್ರಾಯಮೋಹಮಿಹಿರೋಽಹಂ .. 113..
 ಓಜೋಽಹಮೋಷಧೀನಾಮೋತಪ್ರೋತಾಯಮಾನಭುವನೋಽಹಂ .
 ಓಂಕಾರಸಾರಸೋಲ್ಲಸದಾತ್ಮಸುಖಾಮೋದಮತ್ತಭೃಂಗೋಽಹಂ .. 114..
 ಔಷಧಮಹಮಶುಭಾನಾಮೌಪಾದಿಕಧರ್ಮಜಾಲರಹಿತೋಽಹಂ .
 ಔದಾರ್ಯಾತಿಶಯೋಽಹಂ ವಿವಿಧಚತುರ್ವರ್ಗವಿತರಣಪರೋಽಹಂ .. 115..
 ಅಂಕುಶಮಹಮಖಿಲಾನಾಂ ಮಹತ್ತಯಾ ಮತ್ತವಾರಣೇಂದ್ರಾಣಾಂ .
 ಅಂಬರಮಿವ ವಿಮಲೋಽಹಂ ಶಂಬರರಿಪುಜಾತವಿಕೃತಿರಹಿತೋಽಹಂ .. 116..
 ಅಸ್ತವಿಕಲ್ಪಮತೀನಾಮಸ್ವಲದುಪದೇಶಗಮ್ಯಮಾನೋಽಹಂ .
 ಅಸ್ಥಿರಸುಖವಿಮುಖೋಽಹಂ ಸುಸ್ಥಿರಸುಖಬೋಧಸಂಪದುಚಿತೋಽಹಂ .. 117..
 ಕರುಣಾರಸಭರಿತೋಽಹಂ ಕಬಲಿತಕಮಲಾಸನಾದಿಲೋಕೋಽಹಂ .
 ಕಲುಷಾಕೃತಿವಿಧುರೋಽಹಂ ಕಲ್ಮಷಸುಕೃತೋಪಲೇಪರಹಿತೋಽಹಂ .. 118..
 ಖಾನಾಮಗೋಚರೋಽಹಂ ಖಾತೀತೋಽಹಂ ಖಪುಷ್ಪಭವಗೋಽಹಂ .
 ಖಲಜನದುರಾಸದೋಽಹಂ ಖಂಡಜ್ಞಾನಾಪನೋದನಪರೋಽಹಂ .. 119..
 ಗಲಿತದ್ವೈತಕಥೋಽಹಂ ದೇಹೀಭವದಖಿಲಮೂಲಹೃದಯೋಽಹಂ .
 ಗಂತವ್ಯೋಽಹಮನೀಹೈರ್ಗತ್ಯಾಗತಿರಹಿತಪೂರ್ಣಬೋಧೋಽಹಂ .. 120..
 ಘನತರವಿಮೋಹತಿಮಿರಪ್ರಕರಪ್ರದ್ವಂಸಭಾನುನಿಕರೋಽಹಂ .
 ಘಟಿಕಾವಾಸರರಜನೀವತ್ಸರಯುಗಕಲ್ಪಕಾಲಭೇದೋಽಹಂ .. 121..
 ಚರದಚರದಾತ್ಮಕೋಽಹಂ ಚತುರಮತಿಶ್ಲಾಘನೀಯಚರಿತೋಽಹಂ .
 ಚಪಲಜನದುರ್ಗಮೋಽಹಂ ಚಂಚಲಭವಜಲಧಿಪಾರದೇಶೋಽಹಂ .. 122..

ಭಂದಃಸಿಂಧುನಿಗೂಢಜ್ಞಾನಸುಖಾಸ್ವಾದಮೋದಮಾನೋಹಂ .
 ಭಲಪದವಿಹಿತಮತೀನಾಂ ಭನ್ನೋಹಂ ಶಾಂತಿಮಾರ್ಗಗಮ್ಯೋಹಂ .. 123..
 ಜಲಜಾಸನಾದಿಗೋಚರಪಂಚಮಹಾಭೂತಮೂಲಭೂತೋಹಂ .
 ಜಗದಾನಂದಕರೋಹಂ ಜನ್ಮಜರಾಮರಣರೋಗರಹಿತೋಹಂ .. 124..
 ಝಂಕೃತಿಹುಂಕೃತಿಶಿಂಜಿತಬೃಂಹಿತಮುಖವಿವಿಧನಾದಭೇದೋಹಂ .
 ಝಟಿತಿಘಟಿತಾತ್ಮವೇದನದೀಪಪರಿಸ್ಪುರಿತಹೃದಯಭವನೋಹಂ .. 125..
 ಜ್ಞಾನಮಹಂ ಜ್ಞೇಯಮಹಂ ಜ್ಞಾತಾಹಂ ಜ್ಞಾನಸಾಧನಗಣೋಹಂ .
 ಜ್ಞಾತೃಜ್ಞಾನಜ್ಞೇಯವಿನಾಕೃತಮಸ್ತಿತ್ವಮಾತ್ರಮೇವಾಹಂ .. 126..
 ತತ್ತ್ವಾತೀತಪದೋಹಂ ತನುರಹಮಸ್ಮೀತಿ ಭಾವರಹಿತೋಹಂ .
 ತಾಮಸದುರಧಿಗಮೋಹಂ ತತ್ತ್ವಂಪದಬೋಧಬೋಧ್ಯಹೃದಯೋಹಂ .. 127..
 ದೈವತದೈತ್ಯನಿಶಾಚರಮಾನವತೀರ್ಯಜ್ಞಹೀಧರಾದಿರಹಂ .
 ದೇಹೇಂದ್ರಿಯರಹಿತೋಹಂ ದಕ್ಷಿಣಪೂರ್ವಾದಿದಿಗ್ವಿಭಾಗೋಹಂ .. 128..
 ಧರ್ಮಾಧರ್ಮಮಯೋಹಂ ಧರ್ಮಾಧರ್ಮಾದಿಬಂಧರಹಿತೋಹಂ .
 ಧಾರ್ಮಿಕಜನಸುಲಭೋಹಂ ಧನ್ಯೋಹಂ ಧಾತುರಾದಿಭೂತೋಹಂ .. 129..
 ನಾಮಾದಿವಿರಹಿತೋಹಂ ನರಕಸ್ವರ್ಗಾಪವರ್ಗರಹಿತೋಹಂ .
 ನಾದಾಂತವೇದಿತೋಹಂ ನಾನಾವಿಧನಿಖಿಲನಿಗಮಸಾರೋಹಂ .. 130..
 ಪರಜೀವಭೇದಬಾಧಕಪರಮಾರ್ಥಜ್ಞಾನಶುದ್ಧಚಿತ್ತೋಹಂ .
 ಪ್ರಕೃತಿರಹಂ ವಿಕೃತಿರಹಂ ಪರಿಣತಿರಹಮಸ್ಮಿ ಭಾಗಧೇಯಾನಾಂ .. 131..
 ಘಣಧರಭೂಧರವಾರಣವಿಗ್ರಹವಿದೃತಪ್ರಪಂಚಸಾರೋಹಂ .
 ಫಾಲತಲೋದಿತಲೋಚನಪಾವಕಪರಿಭೂತಪಂಚಬಾಣೋಹಂ .. 132..
 ಬದ್ಧೋ ಭವಾಮಿ ನಾಹಂ ಬಂಧಾನ್ಮುಕ್ತಸ್ತಥಾಪಿ ನೈವಾಹಂ .
 ಬೋಧ್ಯೋ ಭವಾಮಿ ನಾಹಂ ಬೋಧೋಹಂ ನೈವ ಬೋಧಕೋ ನಾಹಂ .. 133..
 ಭಕ್ತಿರಹಂ ಭಜನಮಹಂ ಭುಕ್ತಿರಹಂ ಭುಕ್ತಿಮುಕ್ತಿರಹಮೇವ .
 ಭೂತಾನುಶಾಸನೋಹಂ ಭೂತಭವದ್ಭವ್ಯಮೂಲಭೂತೋಹಂ .. 134..
 ಮಾನ್ಯೋಹಮಸ್ಮಿ ಮಹತಾಂ ಮಂದಮತೀನಾಮಮಾನನೀಯೋಹಂ .
 ಮದರಾಗಮಾನಮೋಹಿತಮಾನಸದುರ್ವಾಸನಾದುರಾಪೋಹಂ .. 135..
 ಯಜನಯಜಮಾನಯಾಜಕಯಾಗಮಯೋಹಂ ಯಮಾದಿರಹಿತೋಹಂ .
 ಯಮವರುಣಯಕ್ಷವಾಸವರಾಕ್ಷಸಮರುದೀಶವಕ್ಷಿರೂಪೋಹಂ .. 136..
 ರಕ್ಷಾವಿಧಾನಶಿಕ್ಷಾವೀಕ್ಷಿತಲೀಲಾವಲೋಕಮಹಿಮಾಹಂ .
 ರಜನೀದಿವಸವಿರಾಮಸ್ಪುರದನುಭೂತಿಪ್ರಮಾಣಸಿದ್ಧೋಹಂ .. 137..
 ಲಕ್ಷಣಲಕ್ಷ್ಯಮಯೋಹಂ ಲಾಕ್ಷಣಿಕೋಹಂ ಲಯಾದಿರಹಿತೋಹಂ .
 ಲಾಭಾಲಾಭಮಯೋಹಂ ಲಬ್ಧವ್ಯಾನಾಮಲಭ್ಯಮಾನೋಹಂ .. 138..

ವರ್ಣಾಶ್ರಮರಹಿತೋಽಹಂ ವರ್ಣಮಯೋಽಹಂ ವರೇಣ್ಯಗಣೋಽಹಂ .
 ವಾಚಾಮಗೋಚರೋಽಹಂ ವಚಸಾಮರ್ಥೇನ ಗಮ್ಯಮಾನೋಽಹಂ .. 139..
 ಶಮದಮವಿರಹಿತಮನಸಾಂ ಶಾಸ್ತ್ರಶತೈರಪ್ಯಗಮ್ಯಮಾನೋಽಹಂ .
 ಶರಣಮಹಮೇವ ವಿದುಷಾಂ ಶಕಲೇಕೃತವಿವಿಧಸಂಶಯಗಣೋಽಹಂ .. 140..
 ಷಡ್ಭಾವವಿರಹಿತೋಽಹಂ ಷಡ್ಗುಣರಹಿತೋಽಹಮಹಿತರಹಿತೋಽಹಂ .
 ಷಟ್ಕೋಶವಿರಹಿತೋಽಹಂ ಷಟ್ ತ್ರಿಂಶತ್ತತ್ತ್ವಜಾಲರಹಿತೋಽಹಂ .. 141..
 ಸಂವಿತ್ಸುಖಾತ್ಮಕೋಽಹಂ ಸಮಾಧಿಸಂಕಲ್ಪಕಲ್ಪವೃಕ್ಷೋಽಹಂ .
 ಸಂಸಾರವಿರಹಿತೋಽಹಂ ಸಾಕ್ಷಾತ್ಕಾರೋಽಹಮಾತ್ಮವಿದ್ಯಾಯಾಃ .. 142..
 ಹವ್ಯಮಹಂ ಕವ್ಯಮಹಂ ಹೇಯೋಪಾದೇಯಭಾವಶೂನ್ಯೋಽಹಂ .
 ಹರಿರಹಮಸ್ಮಿ ಹರೋಽಹಂ ವಿಧಿರಹಮೇವಾಸ್ಮಿ ಕಾರಣಂ ತೇಷಾಂ .. 143..
 ಕ್ಷಾಲಿತಕಲುಷಭಯೋಽಹಂ ಕ್ಷಪಿತಭವಕ್ಷೇಶಜಾಲಹೃದಯೋಽಹಂ .
 ಕ್ಷಾಂತಾದ್ಯಕ್ಷರಸುಘಟಿತವಿವಿಧವ್ಯವಹಾರಮೂಲಮಹಮೇವ .. 144..
 ಬಹುಭಿಃ ಕಿಮೇಭಿರುಕ್ತೈರಹಮೇವೇದಂ ಚರಾಚರಂ ವಿಶ್ವಂ .
 ಶೀಕರಫೇನತರಂಗಾಃ ಸಿಂಧೋರಪರಾಣಿ ನ ಖಲು ವಸ್ತುನಿ .. 145..
 ಶರಣಂ ನ ಭವತಿ ಜನನೀ ನ ಪಿತಾ ನ ಸುತಾ ನ ಸೋದರಾ ನಾನ್ಯೇ .
 ಪರಮಂ ಶರಣಮಿದಂ ಸ್ಯಾಚ್ಚರಣಂ ಮಮ ಮೂರ್ಧ್ನಿ ದೇಶಿಕನ್ಯಸ್ತಂ .. 146..
 ಆಸ್ತೇ ದೇಶಿಕಚರಣಂ ನಿರವಧಿರಾಸ್ತೇ ತದೀಕ್ಷಣೇ ಕರುಣಾ .
 ಆಸ್ತೇ ಕಿಮಪಿ ತದುಕ್ತಂ ಕಿಮತಃ ಪರಮಸ್ತಿ ಜನ್ಮಸಾಫಲ್ಯಂ .. 147..
 ಕಾರುಣ್ಯಸಾರಸಾಂದ್ರಾಃ ಕಾಂಕ್ಷಿತವರದಾನಕಲ್ಪಕವಿಶೇಷಾಃ .
 ಶ್ರೀಗುರುಚರಣಕಟಾಕ್ಷಾಃ ಶಿಶಿರಾಃ ಶಮಯಂತಿ ಚಿತ್ತಸಂತಾಪಂ .. 148..
 ಕಬಲಿತಚಂಚಲಚೇತೋಗುರುತರಮಂಡೂಕಜಾತಪರಿತೋಷಾ .
 ಶೇತೇ ಹೃದಯಗುಹಾಯಾಂ ಚಿರತರಮೇಕೈವ ಚಿನ್ಮಯೀ ಭುಜಗೀ .. 149..
 ಮಯಿ ಸುಖಬೋಧಪಯೋಧೌ ಮಹತಿ ಬ್ರಹ್ಮಾಂಡಬುದ್ಧದಸಹಸ್ರಂ .
 ಮಾಯಾಮಯೇನ ಮರುತಾ ಭೂತ್ವಾ ಭೂತ್ವಾ ಮುಹುಸ್ತಿರೋಧತ್ತೇ .. 150..
 ಗುರುಕರುಣಯೈವ ನಾವಾ ಪ್ರಾಕ್ತನಭಾಗ್ಯಾನುಕೂಲಮಾರುತಯಾ .
 ದುಃಸಹದುಃಖತರಂಗೈಸ್ತುಂಗಃ ಸಂಸಾರಸಾಗರಸ್ತೀರ್ಣಃ .. 151..
 ಸತಿ ತಮಸಿ ಮೋಹರೂಪೇ ವಿಶ್ವಮಪಶ್ಯಂ ತದೇತದಿತ್ಯಖಿಲಂ .
 ಉದಿತವತಿ ಬೋಧಭಾನೌ ಕಿಮಪಿ ನ ಪಶ್ಯಾಮಿ ಕಿಂ ನ್ವಿದಂ ಚಿತ್ರಂ .. 152..
 ಇತ್ಯಾತ್ಮಬೋಧಲಾಭಂ ಮುಹುರನುಚಿಂತ್ಯ ಪ್ರಮೋದಮಾನೇನ .
 ಪ್ರಾರಬ್ಧಕರ್ಮಣೋಽಸ್ತೇ ಪರಂ ಪದಂ ಪ್ರಾಪ್ಯತೇ ಹಿ ಕೈವಲ್ಯಂ .. 153..
 ಮೋಹಾಂಧಕಾರಹರಣಂ ಸಂಸಾರೋದ್ವೇಲಸಾಗರೋತ್ತರಣಂ .
 ಸ್ವಾತ್ಮನಿರೂಪಣಮೇತತ್ಪ್ರಕರಣಮಂತರ್ವಿಚಿಂತ್ಯತಾಂ ಸದ್ಭಿಃ .. 154..

ಇತಿ ಶ್ರೀಮತ್ಪರಮಹಂಸಪರಿವ್ರಾಜಕಾಚಾರ್ಯಸ್ಯ
ಶ್ರೀಗೋವಿಂದಭಗವತ್ಪೂಜ್ಯಪಾದಶಿಷ್ಯಸ್ಯ
ಶ್ರೀಮಚ್ಛಂಕರಭಗವತಃ ಕೃತೌ
ಸ್ವಾತ್ಮನಿರೂಪಣಂ ಸಂಪೂರ್ಣಂ ..

Encoded by Geoffrey Leroy

Proofread by Geoffrey Leroy

——
Svatmanirupanam

pdf was typeset on March 8, 2025

——
Please send corrections to sanskrit@cheerful.com

